



Выдаецца з 9 жніўня 1917 г.

ЗВЯЗДА

27

КРАСАВІКА 2017 г.


ЧАЦВЕР

№ 79 (28443)

Б Е Л А Р У С К А Я Г А З Е Т А



Пра бэбі-тэатр – са стваральнікамі



Што аддаюць дарма ў сацсетках



Якога гадаванца выбраць?

ЦЫТАТА ДНЯ



Леанід ЦУПРЫК, старшыня Пастаяннай камісіі Палаты прадстаўнікоў па дзяржаўным будаўніцтве, мясцовым самакіраванні і рэгламенце:

«У моладзі, якая працуе ў органах кіравання, адна асаблівасць — яны выдатныя тэарэтыкі з выдатнай адукацыяй, але часта ім не хапае прафесійнага вопыту. Важна, каб яны прайшлі кар’ернаю дарогу, пару гадоў працавалі на прадпрыемстве, у сацыяльнай сферы. Пасля гэтага можна даверыць пасаду, дзе трэба прымаць больш адказных рашэнні».

Курсы замежных валют, устаноўленыя НБ РБ з 27.04.2017 г.

Долар ЗША		1,8694 ▼
Еўра		2,0409 ▲
Рас. руб.		0,0331 ▼
Укр. грыўня		0,0703 ▲

РАЗАМ ПА ШЛЯХУ АДРАДЖЭННЯ

Аляксандр Лукашэнка і Пётр Парашэнка сустрэліся ў гадавіну чарнобыльскай катастрофы

Беларусь і Украіну звязваюць не толькі традыцыйныя эканамічныя, гандлёвыя адносіны. Дзяржавы звязаны — відаць, навек — агульнай бядой. Аварыя на Чарнобыльскай атамнай электрастанцыі здарылася 31 год таму, але на ліквідацыю яе наступстваў патрэбны стагоддзі... Учора кіраўнікі абедзвюх дзяржаў наведалі сумна вядомы ва ўсім свеце Чарнобыль, а потым прыбылі на беларускую тэрыторыю — у вёску Ляскавічы Петрыкаўскага раёна Гомельскай вобласці.

СТАР. 2

ФОТА БЕЛТА



Маці Героя

Беразіно, што на Міншчыне, знаходзіцца за трыста кіламетраў ад небяспечнай зоны, але тут памятаюць і ўшаноўваюць ахвяр трагедыі і герояў, якія тушылі полымя на даху разбуранага 4-га энергаблока ЧАЭС. На тое ёсць свае прычыны. Па-першае, яшчэ да сумна вядомых падзей Беразіно стала пабрацімам украінскага Чарнобыля. А па-другое, у горадзе жывуць перасяленцы з небяспечнай зоны. У Беразіне знайшла прытулак сям’я героя-ліквідатара Васіля Ігнаценкі, які загінуў на атамнай станцыі ў першыя гадзіны пасля аварыі. Адно з новых вуліц горада назвалі яго імем.

Нягледзячы на працяглы дождж, на вуліцы Васіля Ігнаценкі, каля мемарыяльнай дошкі ў гонар героя, сабраліся вучні адной са школ горада, прадстаўнікі мясцовай вертыкалі і асабовы склад дзяжурнай змены МНС Беразіно, перасяленцы. На ўрачыстасць запрасілі і маці адважнага ліквідатара Таццяну Ігнаценку. Таццяна Пятроўна вельмі хвалювалася, раскажваючы прысутным пра свайго Васіля. Было відаць, што час зусім не залячыў незагойную рану, якую прынесла жанчыне чарнобыльска бядою.

Анатоль КЛЯШЧУК, фота аўтара.

Прыёмная кампанія — 2017

ЧАМУ ЦТ ЛЕПШ НЕ ПРАПУСКАЦЬ?

Важныя нюансы, пра якія трэба ведаць абітурыентам

«Прыёмная кампанія ў вышэйшых навучальных установах пройдзе сёлета па новых правілах прыёму. Пашырэнне магчымасцяў для абітурыентаў стане асноўнай яе адметнасцю», — пра гэта паведаміў на прэс-канферэнцыі ў БЕЛТА першы намеснік міністра адукацыі Вадзім БОГУШ.

Адно з важных новаўвядзенняў — магчымасць здачы цэнтралізаванага тэсціравання па чатырох вучэбных прадметах замест трох. Да таго ж сертыфікаты ЦТ

будуць дзейнічаць цяпер два гады. Істотным плюсам можна лічыць і з’яўленне трох рэзервовых дзён для здачы ЦТ. Раней быў прадугледжаны ўсяго адзін такі дзень, і калі абітурыент захварэў і прапусціў, напрыклад, два ЦТ, ён быў вымушаны траціць цэлы год.

— Разам з тым пашырэнне кола дысцыплін на ЦТ накладвае на абітурыентаў і сур’ёзную адказнасць. Да выбару прадметаў трэба падыходзіць надзвычай прадумана яшчэ на этапе рэгістрацыі на ЦТ, — папярэджае начальнік упраўлення вышэйшай адукацыі Міністэрства

адукацыі Сяргей КАСПЯРОВІЧ. — Магчымасць здачы чацвёртай дысцыпліны павялічвае, на жаль, і рызыку дапусціць памылку. У першую чаргу наяўнасць чацвёртага сертыфіката актуальна для тых спецыяльнасцяў, якія знаходзяцца на стыку галін ці прадметных абласцей.

Калі абітурыент дакладна вызначыўся з профілем будучай спецыяльнасці і яму не патрабуецца «падстраховачны» трэці профільны прадмет, ён можа здаваць на ЦТ і рускую, і беларускую мову. І гэта таксама можна разглядаць як пашырэнне

магчымасцяў. Але прыёмныя камісіі ўсё роўна будуць прымаць у абітурыентаў толькі тры сертыфікаты. Гэта значыць, што абітурыенту можна будзе арыентавацца на сертыфікат па дзяржаўнай мове з больш высокім балам, бо не сакрэт, што лёс абітурыента нярэдка вырашаюць усяго адзін-два лішнія балы. А вось зарэгістравацца на ЦТ больш чым на чатыры дысцыпліны не атрымаецца, паколькі рэгістрацыя адбываецца ў аўтаматычным рэжыме, і на пятае ЦТ праграма проста «адмовіцца» абітурыента рэгістраваць.

СТАР. 5

